

Video Conferencing စနစ်ဖြင့်ပြုလုပ်သော သူနာပြု/ သားဖွား/

နှီးနွယ်သင်တန်းကျောင်းများမှ ကျောင်းအုပ်ကြီးများ၊ ကျောင်းအုပ်များ၊ ဆရာ၊ ဆရာမများနှင့်
ဆွေးနွေးညှိနှိုင်းပွဲတွင်

ပြည်ထောင်စုဝန်ကြီး ဒေါက်တာမြင့်ထွေးပြောကြားခဲ့သည့် အမှာစကား ကောက်နုတ်ချက်

ရုံးအမှတ်(၄)၊ နေပြည်တော်

(၂၀၂၀) ပြည့်နှစ်၊ ဇွန်လ (၁၀)ရက်

ယနေ့အစည်းအဝေးသို့ တက်ရောက်လာသည့် ကျန်းမာရေးနှင့်အားကစားဝန်ကြီးဌာန၊ ဒုတိယဝန်ကြီး၊ အမြဲတမ်းအတွင်းဝန်၊ ညွှန်ကြားရေးမှူးချုပ်များ၊ ဒုတိယညွှန်ကြားရေးမှူးချုပ်များ၊ ညွှန်ကြားရေးမှူးများ၊ ဒုတိယညွှန်ကြားရေးမှူးများ၊ သူနာပြု/ သားဖွား/ နှီးနွယ်သင်တန်းကျောင်းများမှ ကျောင်းအုပ်ကြီးများ၊ ဆရာ/ဆရာမများအားလုံးကို မင်္ဂလာပါလို့ နှုတ်ခွန်းဆက်သလိုက်ပါတယ်။

မိမိအနေဖြင့် ပထမဆုံးပြောကြားလိုသည်မှာ ကျန်းမာရေးလူစွမ်းအားအရင်းအမြစ်ဦးစီးဌာနအနေဖြင့် ယခုကဲ့သို့ Video Conferencing စနစ်ကိုအသုံးပြုကာ သူနာပြု/ သားဖွား/ နှီးနွယ်သင်တန်းကျောင်းများမှ တာဝန်ရှိသူများနှင့် (၂)လလျှင် (၁)ကြိမ် ပုံမှန်ဆွေးနွေးကြစေလိုပါတယ်။ အလားတူပင် အခြား ဆေးနှင့်ဆေးပညာ နှီးနွယ်တက္ကသိုလ်များနှင့်လည်း Video Conferencing စနစ်ဖြင့် (၂)လလျှင်(၁)ကြိမ် ပုံမှန်ဆွေးနွေးမှုများ ဆောင်ရွက်ရမည်ဖြစ်ပါတယ်။ သို့မှသာ လက်တွေ့မြေပြင်တွင် ဖြစ်ပေါ်လျက်ရှိသော အခြေအနေကိုသိရှိပြီး လိုအပ်သည်များအား ဗဟိုမှပံ့ပိုးပေးနိုင်မှာ ဖြစ်ပါတယ်။

Video Conferencing လုပ်ရာ၌ ပိုမိုပြီး resource effective, cost-effective, time effective ဖြစ်အောင် ဆောင်ရွက်ရမှာ ဖြစ်ပါတယ်။ ဤဆွေးနွေးပွဲ၌ ဆွေးနွေးချက်များ၊ တင်ပြချက်များ အကြံပေးမှုများကို ဗဟိုမှ တာဝန်ခံများက သေချာစွာ သုံးသပ်စေလိုပါတယ်။

ဆွေးနွေးပွဲမှ ရလဒ်များကို ဗဟိုမှ ဆောင်ရွက်ရမည့်လုပ်ငန်းများ၊ ကျောင်းများမှ ဆောင်ရွက်ရမည့်လုပ်ငန်းများဟု ခွဲခြားပြီး ဆက်လက်ဆောင်ရွက်ရမှာ ဖြစ်ပါတယ်။

အထူးမှာကြားလိုတာကတော့ ယနေ့အစည်းအဝေးတွင် သူနာပြု/ သားဖွား/ နီးနွယ် သင်တန်းကျောင်းများကို စနစ်တကျ ပြန်လည်ဖွင့်လှစ်နိုင်ရေး၊ သင်ကြားရေးနှင့် အုပ်ချုပ်စီမံ ခန့်ခွဲရေးဆိုင်ရာကိစ္စရပ်များကို ပိုမိုကောင်းမွန်စေရန်အတွက် မိသားစုသဖွယ် ပွင့်ပွင့်လင်းလင်း ဆွေးနွေးအကြံပြုကြရမှာ ဖြစ်ပါတယ်။

ဒုတိယအချက် ပြောချင်တာကတော့ ယခု COVID-19 ကပ်ရောဂါဖြစ်ပွားမှုတွင်လည်း စေတနာ့ဝန်ထမ်း (volunteer) များအဖြစ် နယ်စပ်ဝင်ထွက်ပေါက်များနှင့် အသွားအလာကန့် သတ်ရာနေရာ (quarantine site) များတွင် ရောဂါစောင့်ကြပ်ကြည့်ရှုမှုလုပ်ငန်းများ၊ စက်ရုံ၊ အလုပ်ရုံများ ပြန်လည်ဖွင့်လှစ်နိုင်ရေး ကွင်းဆင်းစစ်ဆေးမှုလုပ်ငန်းများနှင့် ဆေးရုံများတွင် ပါဝင်ဆောင်ရွက်ခဲ့သည့် သူနာပြုနှင့်သားဖွား သင်တန်းသူများအား အသိအမှတ်ပြု ဂုဏ်ပြု ပါတယ်။

ထို့အပြင် ပိုပြီးဂုဏ်ယူတာကတော့ သူနာပြုများ၊ သားဖွားဆရာမများကို လေ့ကျင့် မွေးထုတ်ပေးတဲ့ ကျောင်းအုပ်ကြီး၊ ကျောင်းအုပ်များ၊ သင်ကြားရေး ဆရာ၊ ဆရာမများကိုလည်း မိမိအနေဖြင့် ဂုဏ်ယူပါကြောင်းနှင့် ယခုကဲ့သို့ ပြည်သူများအတွက် အရေးကြီးချိန်တွင် စိတ်စေတနာပြည့်ဝစွာဖြင့် ထိုသို့ပါဝင်ဆောင်ရွက်သည့် သင်တန်းသား/သူများအား လေ့ကျင့် ပေးနေရသည့်အတွက် ကျောင်းအုပ်ကြီးများ၊ ဆရာ၊ ဆရာမများအနေဖြင့်လည်း ဂုဏ်ယူရမှာ ဖြစ်ပါတယ်။

ကျန်းမာရေးနှင့်အားကစားဝန်ကြီးဌာန၏ သူနာပြု/ သားဖွား/ နီးနွယ်သင်တန်းကျောင်း (၅၃)ခုသည် အဓိကကျသည့် အရည်အသွေးပြည့်ဝပြီး ကျင့်ဝတ်နှင့်ညီသော သူနာပြုသားဖွား များကို မွေးထုတ်ပေးနေသည့်အတွက် ဤကျောင်းများ၏ အခန်းကဏ္ဍသည် နိုင်ငံ၏ ကျန်းမာ ရေးစနစ် ဖွံ့ဖြိုးတိုးတက်မှုအတွက် အထူးအရေးကြီးပါတယ်။

ထိုသို့မွေးထုတ်ရာ၌ ကျောင်းအုပ်ကြီး၊ ကျောင်းအုပ်များ၊ ဆရာ၊ ဆရာမများ၏ စီမံခန့်ခွဲမှု၊ အုပ်ချုပ်မှုစွမ်းရည်မြင့်မားမှု၊ ကျွမ်းကျင်မှုပိုင်းဆိုင်ရာအဆင့်မြင့်မားမှုရှိပါက ဘက်စုံဖွံ့ဖြိုးသည့် သူနာပြုနှင့် သားဖွားဆရာမများထွက်ပေါ်လာမည် ဖြစ်ပါတယ်။

မိမိနှင့် တာဝန်ရှိသူများ သူနာပြု/ သားဖွား/ နှီးနွယ်သင်တန်းကျောင်းများသို့ သွားရောက် ရာတွင်လည်းကောင်း၊ ကြိုတင်အကြောင်းကြားခြင်းမရှိဘဲ ဝင်ရောက်ကြည့်ရှုစဉ်ကလည်းကောင်း သင်တန်းကျောင်းများ၏ သန့်ရှင်းသပ်ယပ်မှု၊ စည်းကမ်းသေဝပ်မှုနှင့် ကောင်းမွန်သော စီမံခန့်ခွဲ မှုများရှိတာကို တွေ့ရှိရပါတယ်။

သူနာပြု၊ သားဖွားဒီပလိုမာ (၃)နှစ်သင်တန်း နောက်ဆုံးနှစ် စာမေးပွဲဖြေဆိုရန် ကျန်ရှိ သော သင်တန်းသား/သူ(၈၇၂)ဦး စာမေးပွဲဖြေဆိုနိုင်ရန် အမြန်ဆုံး စီစဉ်ဆောင်ရွက်ရမှာဖြစ်ပါ တယ်။

အစည်းအဝေးတွင် ဆွေးနွေးအကြံပြုချက်များ၊ သဘောတူညီဆုံးဖြတ်ချက်များနှင့် ဆောင်ရွက်ရန် လုပ်ငန်းများကိုစနစ်တကျ မှတ်တမ်းတင်ထားရှိကာ မဖြစ်မနေ အဆင့်လိုက် အပိုင်းလိုက် ဆောင်ရွက်ရမှာ ဖြစ်ပါတယ်။

ယခုလက်ရှိတွင် ဝန်ကြီးဌာန၏ သူနာပြု/ သားဖွား/ နှီးနွယ်သင်တန်းကျောင်းများ၌ တက်ရောက်နေသည့် သူနာပြုသင်တန်းသား/သူ (၉,၆၂၂)ဦးနှင့် သားဖွားသင်တန်းသူ (၆၃၈)ဦး ရှိပါတယ်။ အဆိုပါ သင်တန်းသား/သူများ သင်တန်းပြီးမြောက်ပြီး အလုပ်ခွင်သို့ဝင်ရောက် တဲ့အခါ လက်ရှိဝန်ကြီးဌာန၏ ကျန်းမာရေးဌာနများတွင် တာဝန်ထမ်းဆောင်နေသော သူနာပြု နှင့် သားဖွားဆရာမများ၏ လုပ်ငန်းဝန်ပိုနေမှုများ လျော့နည်းလာမှာ ဖြစ်ပါတယ်။

သူနာပြု/ သားဖွား/ နှီးနွယ်သင်တန်းကျောင်းများ ပြန်လည်ဖွင့်လှစ်ရန် ဆောင်ရွက်ရာ တွင် COVID-19 အတွက်သာမကအခြားကူးစက် ရောဂါများအတွက်ပါ ရည်ရွယ်၍ ပိုးသတ် သန့်စင်ခြင်းလုပ်ငန်းများ ဆောင်ရွက်ရမည်ဖြစ်ပြီး သင်တန်းများ ပြန်လည်ဖွင့်လှစ်ရာတွင် သင်တန်းသား/သူများ လိုက်နာဆောင်ရွက်ရန် တိကျသောလမ်းညွှန်များကို ပြုစုခြင်း၊ အစား အသောက်ချက်ပြုတ်သူများအပါအဝင် အခြားသောဝန်ထမ်းများအတွက် လုပ်ငန်းလမ်းညွှန် များပြုစုခြင်း၊ ဆောင်ရွက်ထားရှိမှုများကို စစ်ဆေးရန် စာရင်းပုံစံ (checklist) များ ပြုစုခြင်း တို့ကို ပြုလုပ်ထားရမှာ ဖြစ်ပါတယ်။

ကျောင်းများပြန်ဖွင့်သည့်အခါ အဓိကဆောင်ရွက်ရမည့် ကိစ္စမှာကျောင်းများ၌ COVID- 19 ရောဂါကူးစက်ပြန့်ပွားမှုမရှိစေရေးကိစ္စရပ်ပင်ဖြစ်ပါတယ်။ လူတိုင်းသည် အချိန်တိုင်းတွင်

အသက်ရှူနေရသည်ဖြစ်သည့်အတွက် အသက်ရှူလမ်းကြောင်းမှ တစ်ဆင့်ကူးစက်သည့် ဤ COVID-19 ရောဂါ ကူးစက်မှုမှာ အခြားလမ်းကြောင်းများမှ ကူးစက်သည့်ရောဂါများနှင့် နှိုင်းယှဉ် ပါက ဖြစ်ပွားကူးစက်နိုင်ချေ ပိုမိုများပါတယ်။ ကျောင်းအုပ်ကြီးများအနေဖြင့် ဝန်ကြီးဌာန၏ အင်တာနက်စာမျက်နှာနှင့် လူမှုကွန်ရက်စာမျက်နှာတို့၌ ဖော်ပြထားသည့် အချက်အလက်များ ကို သေချာစွာလေ့လာကာ မိမိတို့ကျောင်းများ၌ ပညာပေးနှိုးဆော်ခြင်း၊ ပိုစတာများကပ်ထား ခြင်းတို့ကို ပုံမှန်ပြုလုပ်ရမည့်အပြင် သင်တန်းသူ/သားများ လိုက်နာမှုရှိ၊ မရှိကိုလည်း အမြဲတမ်း သုံးသပ်ကာ လိုအပ်သလို ပညာပေးလုပ်ငန်းများကို COVID-19 ရောဂါထိန်းချုပ်မှုများ စိတ်ချ ကောင်းမွန်တဲ့အချိန်အထိ ဆောင်ရွက်ရမှာ ဖြစ်ပါတယ်။

ကျောင်းအုပ်ကြီးများအနေဖြင့် ဤ COVID-19 ရောဂါ၏ သဘောသဘာဝဖြစ်စဉ် (natural history of COVID-19) ကို ပြည့်စုံစွာမသိရှိသေးခြင်း၊ မြန်မာနိုင်ငံတွင် တွေ့ရှိရသော လူနာများ၏ ထက်ဝက်ခန့်သည် ရောဂါလက္ခဏာမပြဘဲ ပိုးတွေ့သောသူများဖြစ်ခြင်း၊ COVID-19 အတွက် တိကျပြတ်သားသည့် ကုထုံးများမရှိသေးခြင်း၊ ရောဂါပျိုးချိန်ကာလကြာရှည်ခြင်း၊ ကူးစက်မှုမြန်ဆန်နိုင်ခြင်း စသည့်အချက်များကို သိရှိရန်လိုအပ်ပါတယ်။

သူနာပြုသင်တန်းသား/သူများသည် ဆေးရုံများတွင်တာဝန်ထမ်းဆောင်ရာ၌ လူနာများ နှင့် ထိတွေ့ဆက်ဆံရမည်ဖြစ်သဖြင့် COVID-19 ရောဂါကူးစက်မှုမရှိစေရန် ကာကွယ်ရေး နည်းလမ်းများကို တိကျစွာလိုက်နာရန် အရေးကြီးပါတယ်။

သူနာပြုတက္ကသိုလ်၊ သူနာပြု/ သားဖွား/ နီးနွယ်သင်တန်းကျောင်းများမှ ဆရာ၊ ဆရာမ များအနေဖြင့် ပါဂူဘွဲ့သင်တန်းများ ပိုမိုတက်ရောက်ကြစေလိုပါတယ်။ ဝန်ကြီးဌာနအနေဖြင့် ထိုသို့ ပိုမိုတက်ရောက်နိုင်ရေးအခွင့်အလမ်းများကိုလည်း ပေးအပ်လျက်ရှိပါတယ်။

ဝန်ကြီးဌာနအနေဖြင့် သူနာပြု၊ သားဖွားလောကတစ်ခုလုံး ဘက်စုံတိုးတက်ဖွံ့ဖြိုးရေး လုပ်ငန်းများကို ဦးစားပေးသတ်မှတ်ဆောင်ရွက်လျက်ရှိပါတယ်။ မိမိတို့နိုင်ငံ သူနာပြုလောက တွင် ပထမဦးဆုံးအကြိမ်အဖြစ် သူနာပြုတက္ကသိုလ်(ရန်ကုန်)တွင် သူနာပြုဆရာမများထဲမှ ရာထူးအဆင့်ဆင့် တိုးမြှင့်ခဲ့သူတစ်ဦးကို ပါမောက္ခချုပ်အဖြစ် တာဝန်ပေးအပ်နိုင်ခဲ့ခြင်းအပေါ် ဂုဏ်ယူဝမ်းမြောက်ပါတယ်။

ဝန်ကြီးဌာနမှ သုတေသနရန်ပုံငွေများကိုလည်း သိသာစွာတိုးမြှင့် ချထားပေးလျက်ရှိရာ တက္ကသိုလ်၊ သင်တန်းကျောင်းတိုင်းတွင် အသုံးပြုသုတေသနများလုပ်ဆောင်ရမှာ ဖြစ်ပါတယ်။ တက္ကသိုလ်နှင့် သင်တန်းကျောင်းများတွင် သင်ကြားသင်ယူမှုပုံစံများ ပိုမိုကောင်းမွန်စေရေး အတွက် မွမ်းမံပြင်ဆင်သင့်သည်များရှိပါကလည်း မွမ်းမံကြစေလိုပါတယ်။

ကျောင်းအုပ်ကြီးများကို အထူးမှာကြားလိုတာကတော့ COVID-19 ကာလ ပြီးဆုံးချိန် ကာလမှာ အခြားနိုင်ငံများ၏ အတွေ့အကြုံအရ သင်တန်းကျောင်းများ ပြန်လည်ဖွင့်လှစ်တဲ့ အတွက် ရောဂါဖြစ်ပွားမှုများမှာ ထပ်မံမဖြစ်စေရန် မိမိတို့ဝန်ကြီးဌာနမှ ထုတ်ပြန်ထားသော SOP, Guideline များနှင့် အခြား COVID-19 နဲ့ ပတ်သက်သည့် အကြောင်းအရာများကို ဝန်ကြီး ဌာန၏ အင်တာနက်စာမျက်နှာနှင့် လူမှုကွန်ယက်စာမျက်နှာများတွင် လေ့လာကြည့်ရှုလိုက်နာ စေလိုပါတယ်။

ဤ COVID-19 ရောဂါသည် ကပ်ရောဂါအသစ်ဖြစ်သဖြင့် ဖြစ်စဉ်နှင့် ကုသမှုကို အပြည့် အစုံမသိရှိသေးတဲ့အတွက် သင်တန်းသား/သူ၊ သူနာပြုဆရာများအနေဖြင့် ဆေးရုံများ၌ တာဝန် ထမ်းဆောင်တဲ့အခါ ဆောင်ရန်၊ ရှောင်ရန်အချက်များကို လိုက်နာပြီး ပါးစပ်နှင့် နှာခေါင်းစည်း များကို စနစ်တကျ တပ်ဆင်စေလိုပါတယ်။

သူနာပြု/သားဖွားဆရာမများအနေဖြင့် ဆေးရုံများ၌ တာဝန်ထမ်းဆောင်ရာ၌လည်း လူနာနှင့် လူနာစောင့်များကို အချိန်ရတိုင်း COVID-19 ရောဂါနဲ့ပတ်သက်သည့် ကျန်းမာရေး အသိပညာများ ပေးစေလိုပါတယ်။

ဆေးရုံများ၌ တာဝန်ထမ်းဆောင်၍ မိမိတို့နေထိုင်ရာ နေအိမ် (သို့မဟုတ်) အဆောင် များသို့ ပြန်ရောက်လာသည့်အခါတွင်လည်း လက်ကိုဆာပြာဖြင့် သေချာစွာ ဆေးကြောပြီး မိမိ ကိုယ်ကိုမိမိ သန့်ရှင်းရေး ပြုလုပ်၍ ရောဂါကို ကာကွယ်စေလိုပါတယ်။

ဝန်ကြီးဌာနအနေဖြင့် သူနာပြုတက္ကသိုလ်၊ သူနာပြု/ သားဖွား/ နှီးနွယ်သင်တန်းကျောင်း များ ဘက်စုံပိုမိုဖွံ့ဖြိုးတိုးတက်စေရေး ဆက်လက်ပံ့ပိုးသွားမည်ဖြစ်ပါကြောင်း ပြောကြားနဲ့ နိဂုံး ချုပ်အပ်ပါတယ်။

အစည်းအဝေးတက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာန၊ ဒုတိယဝန်ကြီး၊
- အမြဲတမ်းအတွင်းဝန်၊
- ညွှန်ကြားရေးမှူးချုပ်(ပြည်ထောင်စုဝန်ကြီးရုံး)
- ကျန်းမာရေးလူ့စွမ်းအားအရင်းအမြစ်ဦးစီးဌာန၊ ညွှန်ကြားရေးမှူးချုပ်၊
- ဒုတိယညွှန်ကြား ရေးမှူးချုပ်များ၊
- ညွှန်ကြားရေးမှူးများ၊
- ဒုတိယညွှန်ကြားရေးမှူးများနှင့်
- တာဝန်ရှိသူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်း ဖြစ်ပါသည်။)